

مارننگ گو جری نیوز بلیٹن مورخہ 10 اکتوبر 2023



یوہ آکا شوانی جموں ہے انور چودھری تیں خبر سُنو۔



President JK Visit

صدر جمہوریہ درو پدی مرمو جموں کشمیر غا اپنا پہلا دورہ ور پہلک سرینگر پُج رہی ہیں۔ صدر مرمو کشمیر یو نیورسٹی مانہ ہون آلی کنووکیشن مانہ مہمان خصوصی وین گی۔ وے اس 20 وین کنووکیشن مانہ اپنا خیالات غو اظہار کریں گی۔ اور قائل ترین طالب علمان اور اسکالراں مانہ ایوارڈ وی تقسیم کریں گی۔ اس کنووکیشن مانہ 4 سو طالب علم سونا غا تمغہ حاصل کریں گا۔ اور پی ایچ ڈی تے ایم فل غی ڈگری وی حاصل کریں گا۔ کنووکیشن تون بعد صدر جمہوریہ ڈل جھیل ور سرینگر مانہ اک روشنی اور آواز سو وی دیکھیں گی اور شام نانہ لیفٹنٹ گورنر منوج سنہا غی طرفوں منعقد کیا گیا عشاہ مانہ وی حصول لیں گی اور عشاہو کریں گی۔



LG DGP Security

لیفٹنٹ گورنر منوج سنہا نے گذشتہ روز حفاظتی صورتحال غو جائزو لین واسطے اک خصوصی میٹنگ طلب کی۔ یاہ میٹنگ آئندہ صدر جمہوریہ درو پدی مرمو غا جموں کشمیر غا دورہ نانہ مد نظر رکھتاں وان طلب کی گئی۔ اُن نے حفاظتی بندو بست غو جائزو لین غے علا وہ ٹریفک ضابطہ وی واضع کیا اور کہیو کہ صدر جمہوریہ غی آمد ور ٹریفک غو نظم و ضبط بالکل درست ہونو چاہیے۔ اسے دوران ڈائریکٹر جنرل پولیس دلباغ سنگھ نے وی اک میٹنگ طلب کر غے سنئیر پولیس افسراں اور سی آر پی ایف، فوج اور خوفیہ ایجنسیاں نال حفاظتی بندو بست غو جائزو لیو۔ اور صدر جمہوریہ غی آمد ور حفاظتی بندو بست غو خاص خیال رکھن غی ہدائیت جاری کیں۔ میٹنگ غے دوران اہم دستاں اور پولیس اور حفاظتی دستاں غی تعیناتی بارے وی تفصیلی طور جائزو لیو گیو۔ اس موقع ور بولتاں وان جناب دلباغ سنگھ نے کہیو کہ بہت بہت اہم مہمان غی آمد ور ہم نانہ حفاظتی نکتہ نگاہ نال کوئی وی کسر باقی نہیں چھوڑنی چاہیے۔



Two Terrorists

جموں کشمیر شوپیان گا آشی پورہ علاقہ مانہ حفاظتی دستاں نال اک ٹاکرہ مانہ لشکر طیبہ ممنوعہ تنظیم نال منسلک 2 دہشت گرد مارے گیا ہیں۔ یوہ ٹاکرہ اُس وقت پیش آیو جد حفاظتی دستاں نے آشی پورہ علاقہ مانہ گجھ دہشتگردان غی موجود گی غی سولن ور تلاشی شروع کی تاں دہشت گردان نال آمنو سامنو ہو گیو۔ اور ٹاکرہ شروع ہو گیو۔ کشمیر زون غی پولیس

غے مطابق مارئے گیا دہشت گرداں غی شناخت معرفت مقبول اور جزیم فاروق غا طور ور کی گئی ہے۔ ایڈیشنل ڈی جی پی پولیس کشمیر وجے کمار غے مطابق جزیم فاروق عرف ابرار سنجے شرما سمیت کئی کشمیری پنڈتاں غی ہلاکتاں مانہہ ملوث تھو۔ یوہ دہشت گرد جموں کشمیر بینک غا اے ٹی ایم مانہہ اک گارڈ غی حثیت نال کم کرے تھو۔



JK Weather

جموں کشمیر غا پہاڑی علاقہ مانہہ نویں سیریں برفباری ہوئی ہے۔ جد کہ گذشتہ روز مندرا علاقہ مانہہ بارش ہوئی ہے۔ جس نال درجہ حرارت مانہہ کافی کمی آئی ہے۔ ضلع پونچھ، اُدھم پور، رام بن، کشتواڑ تے ڈوڈہ مانہہ وی برفباری ہوئی ہے۔ جد کہ وادی کشمیر غا گلمرگ کپواڑہ علاقہ مانہہ پہلاں آسمان ور بدل چھایا رپیا اور شام نانہہ بارش ہوئی جس نال درجہ حرارت مانہہ بڑی کمی آئی ہے۔



NHAI Toll SOP

قومی شاہراں ور قائم کیا گیا ٹول پلازاں ور مسافراں اور ٹول پلازاں ور کم کرن آلا ملازماں غے درمیان چیکلش غا واقعات غا سدباب واسطے قومی شاہراہ اتھارٹی آف انڈیا نے گجھ ٹھوس ضابطہ قائم کیا ہیں۔ جن ور عمل کرنو لازمی وے گو تانجے مسافر گڈیاں غا چلان آلاں غو ناخوشگوار واقعات رونما نہ وین۔ ٹول پلازاں ور احتیاطی طور ماہر نفسیات آلا لوک وی تعینات کیا جائیں گا۔ جھپڑا ایسی صورتحال مانہہ دوواں فریقاں بشکار سمجھان بھجان غو کم کریں۔ ضابطاں غے مطابق پولیس غو وی اہم کردار قرار دتو گیو ہے۔ اور صبر و تحمل آلا ملازماں نانہہ تعینات کرن غی گل وی کی گئی ہے۔



DC Doda

ضلع ترقیا تی کمشنر ڈوڈہ ویشیش پال مہاجن نے گذشتہ روز اک میٹنگ طلب کی جس مانہہ مرکزی اور جموں کشمیر غی سرکاراں غی طرفوں چلائی گئی خود روز گار سکیمان غی عمل آوری غو جائزو لیو گیو۔ جناب ویشیش پال مہاجن نے متعلقہ لوکاں ور زور پایو کہ وے ذراعت اور سیاحت امداد باہمی نانہہ ضلع مانہہ ترقی دین غی کوشش کریں۔ اور روائتی کاروبا ران نانہہ وی فروغ دین تانجے بنیادی سطح ور لوکاں غی مالی حالت مانہہ سدھار ہو سکے۔ اُن نے مقامی طور ور بنایا گیا کپڑاں نانہہ اچھا بازاراں مانہہ متعارف کروان ور وی زور پایو تانجے ان کی بکری مانہہ اضافو وے اور لوکاں غی اقتصادی حالت بہتر وے۔ کمشنر موصوف نے میٹنگ غے دوران کئی دیگر کاروباراں بارے وی لوکاں نانہہ صلاح باڑی دتی۔ جھپڑا کہ عام لوکاں واسطے بڑا مفید ثابت ہو سکیں۔



DDC Poonch

ضلع پو نچھ غی ضلع ترقیاتی کو نسل غی چئیر پر سن تعظیم اختر نے گذشتہ روز ضلع غا ترقیاتی منصوبیاں غو جائزو لیو۔ اس موقع ور کونسل غی چئیر پرسن نانہہ دسیو گیو کہ ضلع غا بجٹ غے تحت ڈی ڈی سی ، بی ڈی سی تے پنچائیتی اداراں غا نمائنداں نے مانگ کی کہ ضلع مانہہ سڑکاں، پین آلا پانی، صفائی ستھرائی، بجلی سپلائی، اسکولاں مانہہ اساتذہ غی تقرری ور ٹیچینگ اسٹاف مانہہ مزید بابدو کیو جائے۔ اس موقعہو ر بولتاں واں چئیر پرسن تعظیم اختر نے افسراں اور زور پایو کہ وے لوکاں غی مشکلات اور مانگاں نانہہ دھیان مانہہ رکھتاں واں ضروری اقدامات کریں اور عوامی نو عیت غا مسائیل فوری طور حل کرن غی کوشش کریں۔



اس غے نال ہی گوجری خبراں غو یوہ بلیٹن ختم ہوؤ۔

